

౨
పాఠ్య

రెండు యాములు ప్రొద్దుతిరిగింది. ఊరు భుక్తాయాసంతో మాగన్నుగా వుంది. జోరీగల జోడొకటి మునసబుగారి లోగిలి వీధరుగుమీద స్తంభంచుట్టూ తిరుగుతూ ఊరు నిశ్శబ్దంగా ఉందని జూకొడుతోంది. అరుగుప్రక్క నీడలో మగతగా పడున్న ఊరకుక్క మీదిమీదికి జరిగిపడుతున్న ఎండవేపు చిరాగ్గా చూసి ఇంకాస్త వారకి సర్దుకుంది. నెత్తిమీద జోరీగల రొదకి చీదరించుకుంది. ఎదురుగా నాలుగిళ్ళ కావల తెలికలవారింట గానుగ కిఱుమని నిరంతరంగా నిశ్శబ్దానికి నేపథ్యగీతం పాడుతోంది. వీధరుగుమీద పడకుక్కల్లో మేనువాల్చిన మునసబుగారు వార్తాపత్రికను పడేసి కన్నులరమూసి చింతాలు ఖూసీకేసు గురించి లీలగా ఆలోచిస్తూ సన్నగా గుఱుపెడున్నారు.

* * *

చుక్క వొగురుస్తూ తూలిపడబోతూ తట్టుకుంటూ పరిగెడుతోంది. గుఱుపెడుతున్న మధ్యాహ్నం మీద చుక్క కాలి కడియాలూ గొలుసులూ టక్ టక్ మనికొట్టుకుంటూ ఉండుండి ఘల్లుమంటున్నాయి. 'నా దేవుడోయ్ ...' అని గొణుక్కుంది చుక్క... 'నా దేవుడోయ్ ! నాకొండ

దీశాపురోయ్. సందేశకి నివ్వొంక నేవురోయ్ నాయనోయ్' ... అంటోంది. మాటమాటకీ వొగురుస్తోంది. శాస్త్రులవారి వాకిలిముందర నిలిచిపోతూ జుట్టెగదోసుకునే సరికి చుక్కచేతి గాజుల మలారం గలగల మంది. వామనగుంట లాడుకుంటున్న బామ్మగారూ, సీతా 'చుక్కా' అన్నారు. చుక్కపరుగెడుతోంది. 'నాయనోయ్, నాకొంప దీశాపురోయ్ ... కొంపలంటున్నా యేవిషి చెప్పా అంది బామ్మగారు చుక్కపరిగెత్తిన వైపుచూసి.

*

*

*

మగతనిద్రలో ఉన్న మునసబుగారికి, చింతాలు కేసులో తలుపులు రిదీయబోతున్నట్టు కలొచ్చింది. సంకెళ్ల చప్పుళ్ళు గూడా వినబడినట్టయి గతుక్కుమని కన్ను దెరిచారు. వీధిలో చుక్క పరుగెత్తుతోంది. మధ్యాహ్నపు నిశ్చబ్దంమీది నిశ్చబ్దపు మధ్యాహ్నంమీద చుక్క కాళ్ల కడియాలు గొలుసులూ ఘుల్లుఘుల్లు మంటున్నాయి. చుక్క ఒడుదుడుకులుగా పరుగెడుతోంది. సుడిగాలిలా పరిగెడుతోంది. శివాలెత్తినట్టు ఊగిపోతోంది.

' ఏవీటే చుక్కా' అన్నారు మునసబుగారు.

" నాయనోయ్, నాకొంప ముంచాడయ్యోయ్ " అంది చుక్క. అని వెనక్కి తిరక్కుండానే పరుగు సాగించింది కాలవొడ్డువేపుకి.

సుడిగాలి వెనకాల ఆకలముల్లా వస్తున్నాడు చుక్క తమ్ముడు - చింపిరిజుట్టూ, బానబొజ్జా ఎగ రేసుకుంటూ, చిన్న చిన్న అంగలతో అడుగులేస్తూ.

“ఈరిగా, యిలా. ఆగు, చుక్కేవిటిలా పరిగెడు...

“పక్షిగొగ్గేశారంటండీ పోలీసోళ్లు. ఆడు మూడుగంటల కాదు కొచ్చేత్తన్నాడు. తలుపులు మావని సంపేత్తాడంటండీ.” అని ఏడుస్తూ పరిగెత్తాడు ఈరిగాడు, అక్కచుక్క వెనక. మునసబుగారు పూర్తిగా మేలుకున్నాడు. పిల్లాడిమాట పూర్తిగా బుట్టలో నాటుకునేవరకూ ఆయన అయోమయస్థితిలో పడిపోయాడు.

పక్షిగొగ్గేశారంటండీ? ఎలా ఒగ్గేశారు? కేసు పూర్తి కాండే ఇది ఎలా జరిగింది? పక్షిగొగ్గేశారు ఊళ్లో వచ్చిపడితే ఈసారి ఊరు వల్ల కాడవడం ఖాయం. అందరికన్న ముందు తలుపుల్ని కాలికిందేసి నల్లని నలిపినట్టు నలిపేస్తాడు వాడు. కండ కండలుగా తరిగి కాకులకీ, గద్దలకీ ఎగరేస్తాడు. రెండేళ్ల క్రితం సంకురాతి పండగలికి కోడిపందాల్లో ఓడినందుకు ఉక్కురోపం వేసుకొచ్చి చూస్తుండగా నరసయ్యని అట్టే పీకినలిమి చంపేశాడు. అంతా అటే గుడ్లప్పగించి నిలబడి పోయాడు. ఒక్కడికీ అదేమనడానికి దమ్ములు చాలకపోయె. సాక్ష్యానికి మనుష్యుల్ని పోగేసుకు రాబోయేసరికి ప్రాణం సాలోచ్చింది.

పక్షిగొగ్గేశారు పరమ కిరాతకుడు.

“బాబోయే, కొంపలు ముణిగినయ్యండీ” అంటూ వచ్చాడు ముత్యాలు.

“పక్షిగొగ్గేశారంటగా. తలుపులెదవ ఒణుకుతో సచ్చేటట్టున్నాడండీ. ఏందారి?” అన్నాడు.

మునసబుగారు గయ్ మన్నారు ఒక్కసారి.

“ఏముంది? ఒక్కటే దారి... అసలాణ్ణి సాక్షాని కెళ్ల
మన్న దేవడంట? యదవలు. ఒక్కడూ ముందర చెప్పిన
టినడు. ఆ మాత్రం మగసిరి ఇంకోడికి లేదనే బయల్దేరాడేం
యదవ. ఇప్పు డేడి చేం లాబం” అన్నారాయన.

ముత్యాలు మాటాడలేదు. తలొంచుకుని నిలబడ్డాడు.
మునసబుగారు కండువా బుజానేసుకుని కరణంగా రింటికి
బయల్దేరారు. “నరిసిరెడ్డిని కేకేసుకురా. కరణంగా రింటికా
డుంటాననెప్పు” అన్నారు.

“ఆ రక్కడే వున్నారండి” అన్నాడు ముత్యాలు.

ముత్యాలమ్మ గుడి మలుపులోనే శివాలు వినిపిం
చాయి మునసబుగారికి. ఇంకో అడుగేనేవరకూ గుడిదగ్గిర
గణాచారి ఊగంగా ఊగిపోతోంది. తలుపులు నేలబారుగా
సాగిలబడి దండా లెడుతున్నాడు. చుక్క చతికిలబడి, నెత్తి
కొట్టుకుంటూ శోకన్నా లెడుతోంది.

తలుపులు పెద్దపెళ్ళాం సావాలు ధైర్యం చిక్కబట్టుకు
గణాచారిని ప్రశ్నడుగుతోంది. మునసబుగారు ఆగడల్చు
కోలేదు కాని, అంతకితంవరకూ గణాచారి గాబోలు బాగు
చేస్తున్న కందుల్ని కాకులు దినిపోతుంటే, ‘హుష్ కాకి’
అన్నాడు.

సాగిలపడున్న తలుపులు తలిటు దిప్పిచూసి, బారు
మని ఏడుస్తూ మునసబుగారి కాళ్లు చుట్టేసుకున్నాడు.

“నాన్న గారోయ్, నను సంపేత్తాడండోయ్. ఆ డొచ్చేత్తన్నా డండోయ్” అని భోదన ఏడువసాగాడు. ‘మావోయ్’ అని చుక్క బావురుమంది. గణాచారి ప్రశ్న జెబుతూనే ఉంది.....

“మునసబుగిరీ కొచ్చాక నాయుడుగారు చాలా చూశాడు ఇలాటి సందర్భాలు. బడితె ల్లాటి మొగవీరులు బావురుమని ఏడవటం ఆయనకొక్కొత్తగాదు. కాని తలుపులు ఎన్నడూ ఏడవగా ఆయన చూశ్శేదు. సన్నగా బక్కపలాచగా పొట్టిగా ఉన్నా, పది తినే సత్తా లేకున్నా వాడు ఎన్నడూ జంకూ ఝుడుపూ ఎరగడు—దేనికేనా ఎగబడే రకం. ఎదురైబ్బ తినక అలా మిడిసిపడుతున్నా”డని అనుకుంటూ వచ్చాడు మునసబుగారు. తలుపు లలా కంట తడిబెడితే ప్రాణం బేజార్ పోయింది మునసబుగారకి, కంఠం బిగించుకు పోయింది. అందుక నాయన మాటాడకుండానే తలూపి కరణంగా రింటివేపు బయల్దేరి వెళ్ళాడు.

సావిట్లో అంతా సందడిగా ఉంది. కరణంగారూ, వాటి పట్నపల్లుడూ, ప్రెసిడెంటు నర్సిరెడ్డి, ఇంకిద్దరు మెంబర్లు, జనాభా లెక్కలు రాసుకోడానికొచ్చిన ఓ దొరటోప్టీ మనిషీ రెండు భాషల్లో మూకుమ్మడిగా ఏకటాకీన ఖానీ కథలూ, బ్రెమ్మరాతా, కర్మసిద్ధాంతం, ఆ బాపతువేదాంతం, వాళ్ళ చిన్ననాటి ముచ్చట్లు, నేతివీరకాయలో నెయ్యి ఉండని వైనం, అమెరికాలో గాంగ్స్టర్లు ఖానీలుచేసే శిల్పం (అల్లుగారిది), పకీరుగాడి పుట్టుపూర్వాలూ, తలుపులుగాడి రెండో వెళ్ళాం. చుక్కకీ మధురశిల్పాలలో అచ్చరలకీ

కొట్టొచ్చినట్టు కనబడే పోలికలు (ఎవరో తెలీదు) ఖూసీలు కానూపుజేసేవాళ్ళ కథలూ చెప్పుకుంటూ, హఠాత్తుగా 'దయచెయ్యండి' అన్న ఒకమాటని మాత్రం ఏకగ్రీవంగా అన్నారు.

తరువాత, జరిగిన కథను సమీక్షించి కర్తవ్యం గురించి నిశ్శబ్దం తీవ్రంగా ఉపన్యసించింది.

కరణంగాడు గొంతు సవరించుకున్నారు. ప్రెసిడెంటు గారు అనుకరించారు.

“అసలు వాణ్ణెలా వదిలేశారూ అంట.” అన్నారు ముససబుగారు.

“మరే, కేసు పూర్తిగాందే అసలూ” అన్నారు కరణంగాడు.

“సారిపోయిందాల” అన్నారు ప్రెసిడెంటుగారు.

“ఇంఫాసిబుల్” అన్నాడు దొరటోపీ ఆయన.

కరణంగారి అల్లుడు సాహసించి కలగజేసుకున్నాడు.

“వై నాట్? అమెరికాలో జైల్లాటి వాటినే తప్పించుకుంటారు. అక్కడ—”

ప్రెసిడెంటుగారి చూపు చూసి ఆగిపోయాడు కరణంగా రల్లుడు.

“నే సెలవు దీసుకొంటానండి” అన్నాడు దొరటోపీ ఆయన.

“తలుపులుగాడి పాణానికి ముప్పే” అన్నాడు ముత్యాలు.

“వాడి పెళ్లం ఒకటే ఏడుపు, పాపం! కట్టుకుని ఆ రెల్లు కూడా తిరగలేదాంకా” అన్నాడోపెద్ద, ఆ రెల్లు తిరిగితే ఫరవాలేదన్నట్లు.

“సార్, జనాభా లెక్కలో జనసంఖ్య ఎంత రాసుకున్నారోగాని, ఒకటి తగ్గించి ఖర్చు రాయొచ్చు” అన్నాడు, అల్లుడుగారు. విట్టిగా అని చుట్టూ చూసి నవ్వబోయి కొయ్య బారిపోయాడు.

“బాబూ, కాఫీ అయినట్లుంది. ఇంట్లో పిలుస్తున్నట్లు న్నారు చూడు” అన్నారు కరణంగారు బాధగా.

* * *

వ్రెసిడెంటుగారు జనాభా లెక్కలాయనో నూటా డుతూ సాగనంపబోయారు.

మిగతావాళ్ళు ఆలోచనలో పడిపోయారు. పకీరు మూడుగంటల మెయిలుకారుకి దిగుతాడన్న వార్త అందరికీ తెలుసు. ఏలూరు బెజవాడ కారులా టైము పరుగెడు తోందనీ తెలుసు.

ఐదునిముషాలయేసరికి చుక్కా, తలుపులూ వచ్చారు.

“నాన్నగారోయ్, నాకేం దారి చెప్పండన్నాడు తలుపులు ఏడుస్తూ.”

ఏ నాన్నగారూ ఏదారీ చెప్పలేదు.

“అసలు నీ కెందుకురా గోల? నువ్వెందుకు సాక్ష్యమిచ్చావు? పకీరుతో చెలగాట వేమిటి? అదీ కూనీకేసులో! మా కామాత్రం దమ్ములేకనే” — అన్నారు కరణంగారు.

“సరేండీ, అదంతా ఎందు కిప్పుడు? ఆడి మొఖానలా రాసిపడేసుంది గావాల. కుదురుగా ఇంటికా డెలాగుండగల్లు.” అన్నారు మునసబుగారు.

“ఊళ్ళో యిందరున్నారు జెమాజెటీలాంటివాళ్లు. ఇందరు కలిసి పట్టపగలు ఒక్క పకీరుగాడికి అడ్డపళ్ళేరా” అని పించింది ఎవరిమట్టుకు వాళ్ళకి. ఆ మాటే చుక్క పైకి అనేసింది.

“అవున్నాన్న గామా. ఆడు రాగానే బెడి త్తిర గేసీ—” అన్నాడు తలుపులు,

“ఛఫ్, నువ్వూర్కో, ఇలా టెడవాలో చన్లు చేస్తే ఇంతకి దెచ్చుకున్నావు” అన్నారు మునసబుగారు.

మునసబుగారి మనసు ఆయనకన్న ముత్యాలుకు బాగా తెలుసు. ఇలాటి సమయాల్లో అతనే టీకాతాత్ప ర్యాలు భాష్యాలు చెబుతాడు. ఇప్పుడూ నమ్మినబంటుగా ఆ పని చేశాడు. పకీరుది పాముపగ అని వెల్లడించాడు. పాములో చెలగాటాలు మంచివి కావన్నాడు. పకీరుగాడు— ఇవాళ నలుగు రడ్డుపడితే తగ్గినా ఆనక నలుగురుపని విడి విడిగా పడతాడు. పొరుగు రెళ్ళి అక్కడవాళ్ళని చావదన్నీ, చంపి రాగల మొనగాడికి పలుకుబడి ఎంతుండాలి?....

*

*

*

“మరిపు డేటిచేదారి ఏటిదారీ?” అన్నాడు తలుపులు.

“దారి కేటుంది? ఎవడిదా రాడిదే. నన్నడిగితే ఆడలా మెయిలుకారు దిగేతలికి నువ్విట్టిం చిలా పొలాల కడ్డబడి

పో. లేదా పడవెక్కి పట్నానికెల్లిపో. ఆనాక మేవంతా
ఆడికి నచ్చచెబుతాం. సల్లబడ్డాక మెల్లంగ రావచ్చు,”
అన్నాడు ముత్యాలు.

“వాడు శాంతించకపోతే అదే పాయని, పట్నంలోనే
స్థిరపడి పోవచ్చు” నని సలహా చెప్పాడు కరణంగారు.
పట్నంలో లాండ్రీవెడితే సుబ్బరంగా నెలకొందరూపాయలు
కళ్లచూసి మా రాజులా గుండచ్చుననికూడా ఆశ పెట్టారు.

తలుపులికి మనసు కొద్దిగా స్తిమిత పడుతోంది.
కొంచెం కుడి ఎడమా ఆలోచిస్తున్నాడు. ముత్యాలాంటివా
ల్పిద్దరు తన కెడా పెటా నిలబడి, కరణం మున్నబులూ, పంచా
యతీ ప్రెసిడెంటూ వెనక నిలబడితే చాలు. పకీరుగాడికి
దర్జాగా ఎదరపడవచ్చు.

“ఏ టేస్ పల్లకుండావు? ఎల్ల దల్చుకుంటే బేగీలగెత్తు”
అన్నాడు ముత్యాలు తమాషాగా చుక్కవంక చూసి నవ్వి.
తలుపులు చుక్కవంక చూశాడు. తల కొట్టేసినట్టయింది.

“బతికుంటే బలుసా కేరుకు దినొచ్చు” న్నారు
కరణంగారు.

“అవును మావా” అంది చుక్క కళ్లు చెంగుతో
వొత్తుకుంటూ.

తలుపులు చుట్టూచూచి “ఎదవనాయాళ్లు. యదవక
ల్లిదవ నోళ్ళు” అనుకున్నాడు.

“మంత్రాలు సతుకుతున్నావా. పకీరుగాడు జడిసే
రకం కాదు” అన్నాడు ముత్యాలు.

“నువ్వలాగుండేస్” అన్నాడు తలుపులు చిరాగ్గా.

“ఓరబోబ్బి. కోపం వచ్చింది దొరగోరికి - ఆ డొచ్చి మ్మకై లిరగదం తే దిక్కే లేదుగాని నేను మాటంటే గుబులేం?”

“మావా, నివ్వలాగురుకో, ఆడితో నీకేటి? నాన్న గారేం జేయమన్నారూ, నివ్వేటి సెయ్యాలా, అచ్చాడు ముంగల” అంది చుక్క.

కరణంగారూ మునసబుగారూ ఒక్కమారే బరువుగా నిట్టూర్చారు. “అనింది కేముంది గనక. పకీరు పరమదుర్మార్గుడు. అన్నింటికీ తెగించినవాడు. వాడికి అడ్డపడిందికి ఆలు బిడ్డలున్నవా డెవడూ ముందుకురాడు. అంచేత తలుపులు, ప్రాణాలమీద ఆశవుంటే తక్షణం వెళ్లిపోడం మంచి” దని వారభిప్రాయపడ్డారు.

తలుపులు మరోసారి ఆలోచించుకున్నా ఊరొదిలి పో బుద్ధికాలేదు. ప్రాణభయం ఎంత పీకుతున్నా కొంపా గోడూ వదులుకుని పారిపోవడం వాడికి అవమానంగాతోచింది. పకీరుగాడు తల్చుకుంటే ఎక్కడున్నా తరుముకురాగలడు. తప్పకుండా తల్చుకుంటాడుకూడా.

“వాడి బాబు, నా బాబు బాబు ఈడనేపుట్టి ఈణ్ణే మట్టిలో కలిశారు. నే నెందుకుపోవాలి? నేనేం కూనీలేశానా” అన్నాడు.

కరణంగారు నవ్వారు. “ఇదెప్పట్నించుకోయ్ దేశ భక్తి? ప్రాణమ్మిదికి ముంచుకొస్తూవుంటే ఈ వేదాంతం ఏమిటి? నీ బాబూ, ఆడిబాబూ ఖాసీకేసుల్లో సాక్షాలిచ్చి పీకలమిదికి—”

“ఎవరదీ” అన్నారు మునసబుగారు వాకిట్లోకొచ్చిన మనిషిని చూసి.

“నేనండి ఎఱుకన్నని. తలుపులుగాడింకా ఈణ్ణే ఉన్నాడాండీ, అయిబాబో! పకీర్నొగ్గేశారండి. ఆడొచ్చి సంపేత్రాడం డియ్యాల...ఊరంతా:”

“అదేనోయ్. పారిపోమ్మంటే-అవునుగాని నీ కెవరు జెప్పారిది. వదల్లం నిజమేనా అని.”

“ఎవరేటండి” దాన్నడగండి. అ చుక్కకే తెల్సు. ఇందాక పన్నిండుగంటల కారుకి డైవోరు రెడ్నాయుడే సెప్పాడంటండి.”

“అదే మేం వూరొదిలి పోమ్మంటున్నాం. వాడు శాంతించాకా—”

“ఇంకేడికి పోతాడండి. ? కబురపుడే అందరికీ తెల్సి పోయింది. ఆడి మనుసులు ఈడు వూరొదిలిపోకుండా కాలవ కాడ, తోపుకాడ, వంతినకాడ కాపేశారంటండి. ఆడు మూడుగంటల కారుకొచ్చేత్తన్నాడంట.”

“నాయనోయ్” అంటూ చుక్క ఏడుపు లంకించు కుంది. చూస్తుండగానే తలుపులికి ముచ్చెమటలు పోసేశాయి. గజగజ వణకిపోయాడు. రెండు చేతుల్తో తలపట్టుకు కూల బడిపోయాడు, కళ్ళు తిరిగిపోయాయి.

“నాతల్లి ముత్తేలమ్మో” అంటూ చుక్కవొళ్ళోకి ఒరిగిపోయాడు.

*

*

*

“అయితే ఏ చేదాం” అన్నారు కరణంగారు.

మునసబుగారు మాట్లాడలేదు.

“చేసేదేముంది? ఎవడికర్మ కెవరు కర్తలు? అటు కోరటువాళ్లలా మంచిచెడ్డాలేకుండా ఖూనీకోర్లని దేశం మీద కొదిలేస్తుంటే చేసేదేముంది” అన్నారాయనే మళ్ళీ.

మునసబుగారు గొంతు సవరించుకొన్నారు. “చిన్నా పెద్దా మనమంతాకల్పి ఆ డూళ్లో దిగ్గానే అడ్డంపడితే...” అన్నారు.

కరణంగారు తల తాటించారు. “మీరేమన్నా అనుకోండన్న గారూ. నా కా సాహసంలేదు. కొంప దుంప నాశనం చేసుకోదలిస్తే తప్ప—”

మునసబుగారు ముత్యాలు కేసి చూశారు.

“అవును బాబూ. ఆడిది పాంపగ. తెగించినోడు. అగాయత్తం అదేదో జేశాక ఆణ్ణి మళ్ల జైల్లోయేసేం, సంపేం లాబం? ఈయెదవ సేసిన తప్పుకి మనవా కాసుకోడం? మన కొద్దు బాబూ. అసలాడి సేతికింద మణుసు లెలాపెలాటాళ్ళో మీకు తెల్లు. వత్తా బాబూ, పనుంది, అంటూ ముత్యాలు విసవిస నడచి వెళ్ళిపోయాడు.”

“వత్తాను బాబో, దండాలు” అంటూ వెర్రెంకన్న కూడా వెళ్ళిపోయాడు.

“దారుణం. ఇది ఊరో అడివో నాకు తెలీటంలేదు. ఇందరం ఉండి ఒక్కడి ప్రాణానికి అడ్డు పళ్లెకున్నాం.” అన్నారు మునసబుగారు లేస్తూ.

“ఏ చేస్తాం.....పోనీ, పోలీసు తాణాకి కబురంపండి మనిషినిచ్చి...వస్తా. అల్లుడూ, అమ్మాయి సినిమాకోయ్ అని గోలబెడుతున్నారు. మాయాబజారుట ... మీరూ వస్తారా” అన్నారు కరణంగారు.

“రాను” అంటూ వెళ్లిపోయారు మునసబుగారు. సందు మలుపు దిరిగాక కండువతో కళ్ళొత్తుకొని ఇల్లుచేరి పడక్కుర్చీలో కూలబడ్డారు.

కరణంగారు చుక్కకి ధైర్యం జెప్పారు. తలుపులికి స్పృహ వున్నట్టు లేదు.

“రాగానే మీ సవుతులిద్దరూ వాడికాళ్ల మీద పడండి. అంతకన్న మార్గం తోచట్లేదు” అన్నారాయన.

* * *

చుక్క తలుపుల్ని లేవదీసి నెమ్మదిగా ఇంటికి బయల్దేరింది. నెత్తిన ఎండ పేలిపోతోంది. కష్టకాలంలో దురదృష్టంలా వడగాడుపు బలంగా దెబ్బమీద దెబ్బకొడుతోంది.

తలుపులికి ఒళ్లు మసిలిపోతోంది. కళ్ళు మూసుకునే చుక్కనానుకు నడుస్తున్నాడు. చుక్కకి పెదిమలు తడారిపోయాయి, గొంతు మండిపోయింది. అమ్మవారిగుడి దగ్గర ఆగి, “గండంగడిచి తెల్లారి తే ఉపారాలెత్తుతాను తల్లీ. వెట్టనే యిత్రానమ్మా” అని దండమెట్టుకుంది.

* * *

ఇల్లుచేరి గుమ్మంలో అడుగెడుతూండగా, “ఆడు తొడిగింది కరణంగారి కమీజంటగాదూ, ఎందుకన్న మంచిది

ఇప్పించేసెయ్” అని చెప్పి వెళ్లిపోయాడు కరణంగారింటి పాలేరు.

‘ఘా’ అని ఉమ్మేసింది చుక్క. లోపల సవితి సావాలు పడుకుని ఉంది. అంపకంపాటలతో జ్వరం వచ్చేసింది సావాలుకు. కలవరింతలూ, కేకలు. చుక్కకి దుఃఖం పొంగి వచ్చేసింది. తలుపుల్ని మంచాన పడుకోబెట్టి దుప్పటి కప్పింది. సావాలు కణతలంటి చూసింది.

“నా కొంప ముంచాడే నాయనో” అంటూ గొల్లు, మందిసావాలు. ఏంసేత్తాం, అన్నిటి కా సల్లన్నలుండాది. ఈ గండం గడితే రేపుపారాలెత్తించి పెట్టనేద్దాం. నువ్వు కూడా మొక్కుకో” అంది చుక్క.

“మల్లిదర వెందుకులే” అంది సావాలు.

“నీజమ్మడ బుద్ధిపోనిచ్చుకున్నావు కాదు” అంది చుక్క.

* * *

తలుపులికి గంజినీళ్ళుపోసి, గుడిసివతలికి వచ్చింది చుక్క.

“మూడుగంటల కారొచ్చుండాలి. అదీపాటికి దిగుండాలి. నా తల్లో! నువ్వే దిక్కు” అనుకుంటూ నించుంది.

పకీరోస్తే ఎందుకేనా వుంటుందని రెండు బడితెలూ, ఓ పెద్దగెడా, రెండు కొరకంచులూ తీసి ఓపక్కన అట్టె పెట్టింది.

చుక్క తమ్ముడు పరుగునవచ్చి “అక్కా అక్కా, కారొచ్చేసింది గాని ఆడు రానేదు. నాను చూశా, నాను

చూశా. కీళ్ళి బడ్డి రంగన్నకూడా ఒకటే ఆచ్చిరం!
పకీరుగాడు రాలేదని అన్నాడు.

చుక్క ఒక్కలగువున లోపలికెళ్ళింది. “ఆడురానేదు
మావో, ఆడురానేదు. అంతా అబద్ధం.” అంటూ తలుపుల్ని
కావలించుకుంది.

తలుపులు, మెల్లిగా కళ్లు తెరచి ‘ఆ!’ అన్నాడు.

“గండం గడిచింది మావా, ఆడు రాలేదు. మద్దినేళ
డైవోరు పరాసికం ఆడుండాల. యదవసచ్చినోడు. మల్లి
పాలానీ సెప్తా.” అంది.

తలుపులు అమాంతం చుక్కని గాఢంగా కౌగలించు
కున్నాడు. తలుపులుకళ్ళంట జొటజొట కన్నీళ్లు కారాయి.
జ్వరం దిగిపోయింది.

“ఎందుకన్నా మంచిదిగాని, మావా, ఇప్పుడే నావ
కెల్లి, పట్నంలో పోలీసోళ్ళకి సెప్పరాదా సంతాలు కూనీ
కేసులో పకీరుగాడికి జేలు కాయమయేదాకా ఈడ కాపలా
వుండాలనీ” అంది చుక్క.

తలుపులు చుక్కని దగ్గిరకి తీసుకుని వీపు తట్టాడు.
జుట్టుసరిచేశాడు. “ఎర్రమొకవా, మనకోసం పోలీసోళ్ల
తాటే! ఎర్రమొకవాని మొకం చూడు,” అన్నాడు.
అంటూనే చుక్క మొహం చూశాడు. “ఎంత సక్కని మొకం,
కళ్లుబ్బి పోనాయిగాని, పాపం. యంతేడిశావో నాకోసం
అన్నాడు.

“సరే బాగుంటాయి సరసాలు. కాత్తుంటే ఆడొచ్చి ఈప్పినరే వెట్టుండేవోడే గందా” అంది సావాలు నీరసం గానే నవ్వుతూ.

చుక్క పకపక నవ్వింది. “బుద్ధి పోనిచ్చు కున్నావుగాదప్పా. పకీరుగాదు, యములాడొచ్చినా సరే మావిలాగే కాయిలించుకు సరసాలాడుతూనే సచ్చిపోతాం. నియ్యకే నాకు జెరంరాదు ఆపదలొత్తే” అంది.

“అలాగే అలాగే, ఊసులాడ్డానికేవి. మద్దినాల మతి సెడి శోకన్నా తెట్టినాల్లేవో... సూద్దారి. ఆడు మూడు గంట్ల కాదుకి రాపోతే ఆ తరవాద్దానికి రాడని కరానేటి? కాపీ నీల్లో కలునీల్లో దాగుతుంటే కాదు తప్పండొచ్చుగా” అంది సావాలు.

తలుపులు పట్టుదప్పినట్టయి తలెత్తిచూసింది చుక్క.

మళ్ళీ వెర్రిచూపు పడిపోయింది.

“ఆ! ఏటేటి, ఎలాగెలాగా” అంటూ కొయ్యబారి పోయాడు తలుపులు.

“నీజిమ్మడ. యదవనోరూ నివ్వాను” అంటూ లేవబోయింది చుక్క.

తలుపులే చుక్కని పక్కకితోసేసి లేచి నిలబడ్డాడు.

“ఆమాటా రై పే, ఆమాటా రై పే” అంటూ గబగబ గుడిశవతలికి వెళ్ళిపోయాడు.

“యాడక య్యోవ్ సామీ!” అంటూ వెంట బడింది చుక్క.

“మల్లొత్తా మల్లొత్తా” అంటూ గబగబ వెళ్ళి పోయాడు తలుపులు.

*

*

*

పొద్దు వాటారింది. ముత్యాలమ్మ గుడిదగ్గర రావి చెట్టు కింద కూర్చున్నాడు తలుపులు చిత్తుగా తాగేసి.

“నా సావి రంగ, రారా, ఇయ్యాల నువ్వో నానో ఐస్లా పెస్లా తేలిపోవాల. పుచ్చెలెగిరి పోవాల. నయ్యాల” అని గొణుక్కుంటున్నాడు.

అరమైలు అసింటా అప్పుడే బస్సుదిగిన జెమాజెట్టి పకీరుకూడా అదేమాట అనుకున్నాడు కసిగా. దిగుతూనే ఎదర కిళ్ళీ బడ్డీ లోపలికెళ్ళి కూర్చున్నాడు. బస్సు కదిలింది, బస్సులోంచి ఒకే ఒక ఇస్తోకు దిగింది.

“కాసిని సోడానీల్లియ్యవో” అన్నాడు పకీరు. బడ్డీ వాడు కాళీసోడాకాయ పట్టుకులోపలికెళ్ళి ‘నీళ్ళు’ నింపి ఇచ్చాడు.

పకీరు గడగడ తాగేసి, “ఇంతకన్న వుట్టినీళ్లే సరిపోయే దిగా యదవా” అన్నాడు. బుజంమీద తువ్వాలుతీసి తల పాగా చుట్టుకున్నాడు. లుంగీ సరిచేసి బిగించి కట్టుకున్నాడు.

ఈవల ఒకటే జట్కావుంది. అందులో ఇందాకటి ఇస్తోకులో రాణీ కూర్చునివుంది. రాజా బడ్డీ దగ్గరకొచ్చి సిగరెట్లు కొంటున్నాడు. పకీరు బండిదగ్గరకొచ్చి, ‘దిగం డమ్మా, ఈ బండెల్లదు’ అన్నాడు.

బండిలో అమ్మాయి కంగారుపడి “ఏవండీ, ఇటు చూడండి, ఇత నేమిటో అంటున్నాడూ” అంది.

“దిగమ్మా తల్లీ” అన్నాడు పకీరే విసుగ్గా.

రాజా విసురుగా వచ్చాడు. “ఎవడా నువ్వు. ఆడ వాళ్ళని దబాయిస్తున్నావు, బడ్డీ ఫూల్” అంటూ.

పకీరు వెనక్కి తిరుగుతూనే ఎడంచేయి తిరిగేసి వెనక్కి విసిరాడు.

‘అమ్మో’ అని ఒక్క కేక పెట్టి చెయ్యి చెంపని అదుముకున్నాడు రాజా. మళ్లీ మాటాడలేదు. అలా చెంపని చెయ్యెసుకుని గుడ్లప్పగించి మాటలేకుండా జేజెమ్మలా ఆరు డుగుల ఎత్తున ఉన్న పకీరు వేపు చూస్తూవుండిపోయాడు. అమ్మాయి మాట్లాడకుండా బండిదిగిపోయి తనే పెట్టి కిందకి దించేసింది. మర చెంబుతీసి చేతబట్టుకొని తిన్నగా భర్తదగ్గరికి వచ్చేసింది. జెబ్బపట్టుకొని ‘ఇలారండి’ అని అసింటా చెట్టుదగ్గరికి లాక్కుపోయింది. అతను చెంపని చెయ్యి తియ్యలేదు. కన్నార్పలేదు. పన్నెత్తి పలకలేదు. అలాగే చూస్తూ బొమ్మలా భార్యప్రక్కన చతికిలబడిపోయాడు.

పకీరు బండిలో కెక్కి కూర్చున్నాడు. ‘ఊళ్లోకిపోనీ’ అన్నాడు.

“రోడ్డు బావులేదు” అన్నాడు బండివాడు.

‘పోనీ’ అన్నాడు పకీరు.

బండి కలిదింది. బండిలో అమ్మాయి జోళ్ళుండి పోయాయి. ఇవతలకి విసిరేస్తూ “బుల్లోయ్ జోళ్ళోగ్గీసినావు” అన్నాడు పకీరు.

*

*

*

తూము మఱుపుదగ్గరనే జట్కా ఆపేశాడు బండతను. బుడ్డోడికి జరం కాసిదందని, ఇట్నించిలా ఇంటి కెళ్తాననీ బతిమాలి దింపేశాడు పకీర్ని.

పకీరు నవ్వాడు, “ఎదవనాయాల. ఏ వబద్దాలా డావురా. ఎంత బయ్యంరా? కూడా వత్తే సాచ్చా లియ్యా లని గదా బయ్యం. నాకు తెల్లేటి? అందుకే బండిదోలుకు బతుకుతున్నావు. బీడీ వోటిచ్చెల్లు అన్నాడు.

*

*

*

రావిచెట్టు దగ్గర బండకానుకుని వెల్లకిలా పడుకుని కాలు మీదకాలుపసుకుని వెకిలిధైర్యంతో, ఏడుపులాటి నవ్వుతో పిచ్చిలాటి తెలివితో లొల్లాయిపదాలు పాడుతున్నాడు తలుపులు గట్టిగా. పుచ్చపువులా వెన్నెకాస్తోంది. బూతు పదాలు నాలుగువీధులా వినిపిస్తున్నా ఎవరూ ఈవలకొచ్చి వాణి మందలించలేకపోయారు. కరణంగారు సకుటుంబంగా సినీమా కెళ్ళిపోయారు. ఎందుకేనా మంచిదని ప్రశ్నిడెంటూ గారూ వారికి తోడుగా వెళ్ళారు.

దశమినించి చవిద్దాకా వెన్నెలబంతులాడే పిల్లలు ఇళ్లలోనే సర్దుకుపోయారు. ఎక్కడా సందడిలేదు. అలికిడి లేదు. ఊరందరికీ ప్రాణం ఖంగారుగా వుంది. మనసు గుబులుగా ఉంది. తెల్లారేలోగా ఓఘాయిత్వం జరగడం ఖాయమని అందరికీ అనిపిస్తోంది.

చుక్క రెండుమాళ్ళొచ్చి తలుపుల్ని బతిమాలింది కొంపకి రమ్మని.

“నాసావి రంగా! ఇయ్యాల ఆడో నేనో తేలిపోవాల,
అన్నాడు తలుపులు. రెండోసారి వచ్చినపుడు “మళ్ళీవస్తే
సిగపాయిదీసి తంతానన్నాడు.” మళ్ళీ ఏమనుకున్నాడో
వెనక్కిపిలిచి అంతపనీచేసి పొమ్మన్నాడు.

మునసబుగారు పెందలాడే భోంచేసి అరుగుమీద
కూర్చున్నార చుట్టముట్టించి. ఆయనకి ప్రాణం కుతకుత ఉడికి
పోతోంది. చూస్తూ చూస్తూ ఓమనిషిని మరోడు ఖానీ
చేస్తూవుంటే దిక్కు మాలినట్టు ఊరుకోవడంఆయనకి నచ్చలేదు.
తను వయసుమీద వున్నప్పుడు, అనేకసార్లు ఇలా కలగజేసు
కోకుండా ఉండగలిగాడు. ఈనాడు వయసు తనమీదికెక్కి
సత్తాతగ్గినమీదట ఇలాటి బుద్ధిపుడుతోంది. గట్టిగాఓటిచరిస్తే
మూణ్ణెల్లు మంచమెక్కాల్సిన స్థితి తనది. మొన్న పాలేరు
మీద నోరు చేసుకుంటేనే ఆయాసంవచ్చి ప్రాణంకడంటింది.

“వొంటో ఓపికున్నవాడికి లేని బెడదలు నాకేల” అను
కున్నాడు. కాని సావిట్లొకళ్ళభోతూ ఉండగా చుక్కతమ్ముడు
ఎక్కడనించో తుర్రునవచ్చి “బాబుగోరూ, పకీరుగోడు బండి
దిగివచ్చే తన్నాడండి, మామావని సంపేస్తాడు” అనేసి పరు
గెత్తాడు—ఆయన జవాబుకూడా వినకుండా.

మునసబుగారు ఓనిమిషం మేనువాలార్చారుగాని ఉండ
బట్టలేక చివాల్ను లేచి చేతికర్ర పట్టుకొని ఇవతలికొచ్చారు.
ఆడవాళ్లు లోపల పనుల్లో వున్నారు. గుమ్మంలో ఓనిమిషం
నిలబడి మళ్ళీ ఆలోచించారు. చివరకి అడుగు ముందర కేసి
నడక సాగించారు మెల్లిగా. పకీరు—తలుపులు కొంపకెళ్ళా

లంటే ముత్యాలమ్మ గుడిమీదుగానే దారి. గుడికి ఎడమ వేపున పదిగజాల్లో అవతల వేపచెట్టుంది. అక్కడ లోగడ స్కూలుకని వేసిన పాక కూలిపోయి ఉంది. రెడ్డి రెండెడ్ల బండి గుమ్మాని కడ్డంగావుంది. మునసబుగారు నెమ్మదిగా వెళ్ళి చెట్టుమొదట్లో బండిచాటుచేసుకోని కుదురుగా నిలబడ్డారు.

*

*

*

తలుపులు నానా గోల చేస్తున్నాడు. వెల్లకిలా పడుకుని వెకిలిగా నానా కూతలూ కూస్తున్నాడు, పాడుతున్నాడు. నక్కపిల్లి కర్రముక్క -మూరెడున్నది. దిఠమైన దోటి పక్కన పెట్టుకున్నాడు. ఐదు నిమిషాలకోసారి రంగణి తలుస్తున్నాడు. “నాసావి రంగా, మల్లీ ఈ పదం విన్నావా. నిమ్మసెట్టుకూ నిచ్చెన్నేసీ నిమ్మపళ్ళే కోయబోతే నిమ్మ ముళ్ళే రొమ్మునంటేరా ఓరందకాడ తకడి దిందెకాడ కోడి పందెక్కాడ...”

హఠాత్తుగా తలుపులు పాట ఆపేశాడు.

మునసబుగారిగుండె ఝల్లుమంది. కొంచెం ముందుకు వంగి తొంగిచూశారు.

అల్లంత దూరాన యములాడిలా పకీరు.

కాలిమీద కాలేసుకు విలాసంగా పడుకున్న తలుపులకు కాలిసందులోంచి పకీరువిగ్రహం కనబడింది. భయంకరంగా కనబడింది. వాడు దర్జాగా ఏనుగులా వొస్తున్నాడు. పొగరుగా వస్తాదులా వస్తున్నాడు.

కోపంగా పాములా వస్తున్నాడు.

భయంకరంగా పకీరులా వస్తున్నాడు.

తలుపులుపాట ఆగిపోయింది. చూపు ఆగిపోయింది. కదలిక ఆగిపోయింది. ఓ క్షణం గుండె ఆగిపోయింది. హఠాత్తుగా ఒక్కసారిగా మళ్ళీ ఒళ్లంతా వణకడం మొదలు పెట్టింది. రావిచెట్టుమీది కాకి కాపుమని అరిచి టపటప రెక్కలు గొట్టుకొని వేపచెట్టుమీది కెగిరింది. ఎక్కడో కుక్క బొయ్యిమని మొరిగింది. రెండు మూడు ఇళ్ల కిటికీ తలుపులు టపటప మన్నాయి. మునసబుగారు కదిలి అరవబోయారు. మాట రాలేదు. కాలు కదలలేదు. అలాగే స్తంభించిపోయారు.

తలుపులికి వొళ్లంతా చెమట పోసేసి, బిగించుకు పోయిన శరీరం పట్టు సడలింది. పకీరు వచ్చే శాడన్న సంగతి పూర్తిగా బుర్రకెక్కింది. కెవ్వన అరవబోయాడు గాని అంతలో తిరిగి ఒళ్ళు బిగించుకుపోయింది. చేతులు నేలకివాళి పిడికిళ్లు బిగించుకుపోయాయి. గొంతు ఎవరో నొక్కేస్తున్నట్లయింది.

పకీరువచ్చి తలుపుల కెదురుగా కాళ్ల దగ్గర ఆగింది... క్షణంలో సగం పరకాయించి చూసి ముందుకు వంగింది. వెండ్రుకలతో దిట్టంగా దట్టంగా ఉన్న చెయ్యి ఒకటి ముందు కువచ్చి తలుపులు కమిజు కాలరు పట్టుకుంటోంది. తలుపు లేనా అంటోంది; గే దెకొమ్ముల్లాటి మీసాలూ, మీసాల్లాటి కనుబొమలూ ఉన్న మొహం. ఇవన్నీ చూస్తే సాక్ష్యం ఇవ్వా

ల్పిన స్తుందనీ, మళ్ళీ ఈ రాక్షసుడు ఏం చేస్తాడోననీ దూరం ఆలోచించి చంద్రుడు మొహం మబ్బుచాటు చేసుకున్నాడు; సినిమా కెళ్ళిన కరణంగారిలా, తప్పుకున్న ముత్యాలులా, ఊరకున్న ప్రెసిడెంటులా, మునసబులా.....

తలుపులు తొడుక్కున్న కరణంగారి కమిజుకాలర్ని పకీరు పిడికిలి బిగించి పట్టుకుంది. కొయ్యబారి నోరు తెరచి, గుడ్లు తేలవేసి చూస్తున్న తలుపులు ఒక్కసారి 'బాబోయ్' అని పెద్ద గావుకేక పెట్టాడు. అతనిలో అణిగిపోయిన మగ సిరి తిరగబడి మేలుకుంది. భయం మొండితనమైపోయింది. ఒక్కసారి సర్వేంద్రియాలా చైతన్యం నిండిపోయి అన్నీ ఎగిరాయి. అతనిపక్కన నీరసంగా ఎండిన తోటకూర కాడలా పడున్న రెండుచేతులూ గుప్పెళ్ళలో దుమ్ముతీసుకుని, ముందుకువాలిన పకీరు మొహంలోకి కొట్టాయి. పకీరు పట్టువదలి 'ఛా' అంటూ రెండు చేతులూ మొహం మూసుకొని కళ్ళు వత్తుకోబోయాడు. విలాసముద్రలో ఉన్న తలుపులు కాళ్ళు రెండూ తెగిన స్ప్రింగులా తన్నుకుని విడిపడ్డాయి. ముడుచుకుని ముందుకురికి పకీరును పొత్తికడుపుమీద తన్నాయి.

పకీరు వెనక్కుతులి తమాయించుకుని పెద్దకేకవూరు మారుమోగేదాకా వేయబోయాడు గాని తలుపులు శరీరం మట్టగిడిసిలా తన్నుకొని బంతిలా పై కెగిరింది. తలుపులు తల పొట్టెలుమల్లే ముందుకు వంగింది. సన్నగా రివటలా ఉండే తలుపులు తాలూకు శరీరం దాన్ని తీసుకువెళ్ళి సరా

సరి తూలి తమాయించుకోబోతున్న పకీరు పొట్టమీదకు గురిపెట్టి కొట్టింది. బాణంలా వెళ్ళి తగిలాడు తలుపులు.

పకీరు వెనక్కి పడుతూనే రెండుచేతులా తలుపుల జెబ్బలు పట్టుకున్నాడు. పడిపడగానే పక్కగా ఒరిగి, ఒక జెబ్బవదిలి ఆచేత్తో తలుపులు రొమ్ముమీద గాఢంగా పొడిచాడు. తలుపులు కిక్కురుమన లేకపోయాడుగాని ఆబాధలో అప్రయత్నంగా అతని అరచేతి కిందిభాగం పకీరు కిందిపెదిమకు కొట్టుకుంది. పెదిమచితికి, హడావుడిగా పకీరు కుడిచేతిని ఓదార్చుకు పిలిచింది. ఎడమచెయ్యి అతని అనుమతి తీసుకోకుండానే, సగంలో వదిలేసిన కళ్ళకు సేవ చేయబోయింది.

ఈ విధంగా ఊపిరితీసుకోడానికి సదుపాయం సంపాదించిన తలుపులు, ఆ పని పూర్తికాగానే ఇంకో దొడ్లదొడ్లి లేచి ఉట్లసంబరానికి అలవ్వాటైన ఒడుపుతో ఎగిరి శక్తికొద్దీ రెండు మడమలతోటి పకీరు ఎదురొమ్ముమీదికి దిగాడు. పకీరుకి ఆ ఊణం ఈశ్వరుడు గురించిన జిజ్ఞాస కలిగితే, ఆయన రెండే చేతులు యిచ్చినందుకు తిట్టుకొనేవాడు.

ఉన్న రెండిటికీ డ్యూటీ ఫిరాయించి తలుపులుకాళ్ళు పట్టుకు లాగబోయేలోగా తలుపులు ఒక కాలుతో పకీరు గెడ్డంమీద తన్ని తూలి ముందుకు పడిపోయాడు.

పకీరు కోలుకునేలోగా తలుపులుకు కర్ర అందితే బాగుణ్ణి చెట్టుచాటునించి చూస్తున్న మునసబుగారు చాలా ఆశపడ్డాడుగాని ఆ సదుపాయాలు కనబడుటలేదు.


తలుపులు లేచికూర్చుని వెనక్కి చూశాడు. పకీరు నోటివెంట ఎర్రటిరక్తం తెల్లటివెన్నెలలో నల్లగా మిలమిల మెరుస్తూ చెంపమీదుగా నేలకి జారుతోంది.

తలుపులికి అమాంతం బలం, ధైర్యం తొలినారి ఆవేశించాయి. కూర్చున్న పశంగానే ముందుకు వంగి రెండు పిడికిళ్ళూ బిగించి పకీరు రెండు చెంపలమీదా, ముక్కుమీదా మూడుగుద్దులు గుద్దాడు. పకీరు తిరగబడి లేవబోయేవరకు తలుపులు పైకిలేచి నేలమీద ఆనివున్న పకీరు కుడిచేతిమీద బలంకొద్దీ అడుగేసి తొక్కిశాడు.

‘బాబోయ్!’ అని పెద్ద కేక పెట్టాడు పకీరు. ఊరు మారుమోగిపోయింది. లోకంలో మంచివాళ్ళూ చెడ్డవాళ్ళూ, బలవంతులూ బలహీనులూ, హింసాప్రియులూ అహింసాపరులూ, ఎవరెవరన్న భేదాలకు అతీతమై అరిచిన బాధ అది. చావుబతుకులు రెంటికీ ఐదునిముషాలుగా సాగుతున్న ఆ భీకర సంగ్రామంలో చిన్న చిన్న మూల్గులు, నిట్టూర్పులూ తప్ప అంతవరకూ వినరాని తొలిపొలికేక అది.

తలుపులు ఈసారి బలమంతా పూన్చిన పిడికిలితో నారి సారించినట్టు చెయ్యి వెనక్కిలాగి ఒక్క ఊపున పకీరు మెడనరం మీద పోటుపోడిచాడు.

‘బాబోయ్’ అని మరో పొలికేక వేసి గిల్గిల తన్ను కున్నాడు పకీరు.



ఇంకో దెబ్బకి తలుపులు సన్నాహంచేస్తూ ఉండగా పకీరు పిడికిటపొదిగి బిగించిన బొటన వేలుతో అతని డొక్కలో గాఢంగా పొడిచాడు.

అర్భకుడు తలుపులు, జాతరలో కోడిపెట్టలా తన్నుకుని లేచి చెట్టుదగ్గరకి పరుగెత్తాడు. అక్కడ నక్కపిల్లి కఱ్ఱ ఉండన్న సంగతి అప్పుడు తట్టింది. కఱ్ఱతీసుకుని గిరుక్కున వెనక్కి తిరిగాడు తలుపులు.

ఆరడుగుల పకీరు గాయపడ్డ పులిలా చూచి చూచి వొడుపుగా అడుగులేస్తున్నాడు తన వేపు.

పకీరుచేతిలో నాలుగుగుళాల బాకుంది.

ఎత్తినకఱ్ఱ ఎత్తినట్టే ఉంచి అట్టే నిలబడిపోయాడు తలుపులు.

దగ్గరకు వచ్చాడు పకీరు.

“ద్వంగ—”

‘పకీరూ’ అని హఠాత్తుగా పెద్ద గర్జన వినబడింది.

త్రుళ్ళిపడి కేకవేపు చూడబోయి ఇటు తిరిగేలోగా పకీరు నెత్తిన తలుపులు శక్తి వంచన లేని దెబ్బ కొట్టాడు, చేవగల కఱ్ఱతో.

‘బాబోయ్’ అని ముత్యం మూడోసారి కేకవేసి కూలిపోయాడు పకీరు.

తలుపులు తీరికగా కుడివేపు చూశాడు. అందాకా చెట్టుచాటున ఉన్న మునసబుగారు ఇవతలికివచ్చి వెన్నెలలో నిల్చున్నారు. చేత కఱ్ఱపట్టుకుని గంభీరంగా.

తలుపులు మళ్ళీ ఇటు తిరిగి కళ్లుమూసుకుని కసిదీరా పకీరును బజితితో బాదుతున్నాడు.

“ఇక చాలు తలుపులు” అన్నాడు మునసబుగారు.

*

*

*

పంచాయితీ ఆఫీసు అరుగుదగ్గర జనం చాలామంది చేరారు. ఆఫీసువారి మూడు హరికేను దీపాలూ ధర్మవిజయంలా ఉజ్వలంగా ప్రకాశిస్తున్నాయి. పకీరు కాళ్ళూ చేతులూ కట్టేసి అరుగుమీద పడేశారు. ముత్యాలు అతని గాయాలు కడిగి మంచినీళ్ళు పడుతున్నాడు. చుక్కపసుపు కుంకాలనీ, తలుపులు తాకతునూ మెచ్చుకుంటున్నాడు ప్రేక్షకులు. చుక్క మర్నాడు తప్పకుండా అమ్మవారికి ఉపారా లెడతానంటోంది. తలుపులు నీరసంగా గోడకి జారబడి పడుకున్నాడు. మళ్ళీ జ్వరం వచ్చింది. ఒంటిన తెలివిలేదు.

ఇంకో ఘడియకి కారు అలికిడి వినబడింది. సందడి తగ్గి కొత్తగాంతుక వినబడడంతో గుల్లిగా కళ్లు తెరిచాడు తలుపులు.

ఎదురుగాపోలీసులు. జనంఅంతా ‘అమ్మయ్య’ అంటున్నాడు.

పకీర్ని మీరెలా వదిలేశారండీ అంటున్నాడు, మునసబుగారు ఆశ్చర్యంగా.

“తలుపుల్ని పట్టుకోవడానికి. చింతాలు కూచీకేసులో వీడోసైదు హీరో. వాడూ వీడూ కలిసే చంపుంటారు.

వీడెలాగో పారిపోయి, పైపెచ్చు కోర్టుకొచ్చి ప్రాసిక్యూషన్ తరపున పకీరుమీద సాక్ష్యం ఇచ్చి వచ్చాడు. వీడిప్రతిభ ఈ సంగతి మధ్యాన్నమే తెలిసింది. పకీరు ముందరే చెబితే మేం నమ్మలేదు. అందుకని మే మొచ్చేలోగా పకీరు తొందరపడి మాతో చెప్పకుండా వచ్చేశాడు” అన్నారు ఇన్ స్పెక్టరుగారు.

“కాని వీ డెంత నాటకం ఆడాడూ! మొగుణ్ణిగొట్టి మొగసాలెక్కెక్కెనట్టు. సరైండి, దొంగని దొంగే బట్టు కోవాలి” అన్నారు మునసబుగారు.

“బావుంది ఇప్పుడు మీరంతా కలిసి వాళ్లని పట్టి చ్చారు మరి మీరంతా దొంగలేనా?”

“ఏమో? దొరికాక ఒక్కొక్కడు ఒక్కొక్క రకం దొంగ...దొరికేదాకా ఒక్కొక్కడూ ఒక్కొక్క దొర అన్నారు మునసబుగారు.

